

**ಹೊಸ** ಬಣ್ಣದ ಬುಗುರಿಯು ಎರಡು ಹೋಳಾಗಿ ನೆಲದಲ್ಲಿ ಬಿದ್ದಿತ್ತು. ಮಣ್ಣಿನಲ್ಲಿ ಎಳೆದಿದ್ದ ವೃತ್ತದೊಳಗೆ ತನ್ನ ಒಡಲ ತೆರೆದಿಟ್ಟಿತ್ತು. ತನ್ನಲ್ಲಿದ್ದ ಚೂಪಾದ ಬಾಚಿಮೊಳೆಯ ಶಸ್ತ್ರಪ್ರಯೋಗಕ್ಕೆ ಮೊದಲೇ, ರಥದ ಚಕ್ರವನ್ನು ಎತ್ತಲು ಹೋದ ಕರ್ಣನು ನೆಲಕ್ಕೆ ಬಿದ್ದಂತೆ ನನ್ನ ಹೊಚ್ಚಹೊಸ ಬುಗುರಿ ತುಂಡಾಗಿ ಬಿದ್ದಿತ್ತು. ಆ ಹೊಸ ಬುಗುರಿಯನ್ನು ನಾನು ಆಡಿಸಿದ್ದು ಎರಡೇ ಬಾರಿ. ನನ್ನ ಕಣ್ಣಲ್ಲಿ ನೀರು ಬಂದಿತ್ತು.

ಅಷ್ಟು ಹೊತ್ತಿಗೆ ಉಳಿದವರು ತುಂಡಾದ ಬುಗುರಿಯನ್ನು ಕೈಗೆತ್ತಿಕೊಂಡು ಅದರ ಪರೀಕ್ಷೆಗೆ ತೊಡಗಿದ್ದರು. 'ನಾನು ಅವನಿಗೆ ಹೇಳಿದ್ದೆ. ಯಾರ ಹತ್ತಿರನಾದರು ಒಂದು ಗುಣ್ಣು ಹಾಕಿಸಿಕೊಂಡುಬಿಡು ಅಂತ; ನನ್ನ ಮಾತು ಕೇಳಲಿಲ್ಲ. ಈಗ ನೋಡು' ಒಬ್ಬನ ಮಾತು. ಇವನೊಬ್ಬನೇ ಅಲ್ಲ, ಇತರ ಸಹ ಆಟಗಾರರೂ ಹೇಳಿದ್ದರು. ಹಾಗೆ ನೋಡಿದರೆ ಅದನ್ನು ಮೊದಲು ಹೇಳಿದ್ದು ಹೊಸ ಬುಗುರಿಗೆ ಬಾಚಿಮೊಳೆ ಹೊಡೆದು ಕೊಟ್ಟ ಬೆಸ್ಪ್ ಟ್ರೇಡರ್‌ನ ಮಂಜಣ್ಣು.

ಒಮ್ಮೆ ಮೈಸೂರಿಗೆ ಕೆಂಪು ಎಕ್ಸ್‌ಪ್ರೆಸ್ ಬಸ್ಸಿನಲ್ಲಿ ನಮ್ಮ ತಂದೆಯವರೊಡನೆ ಹೋಗುತ್ತಿದ್ದೆ. ಚನ್ನಪಟ್ಟಣದ ಬಸ್‌ಸ್ಟಾಂಡಿಗೆ ಸ್ವಲ್ಪ ದೂರದಲ್ಲಿದ್ದ ಹೋಟೆಲ್ ಬಳಿ ಕಾಫಿಗೆ ಬಸ್ ನಿಂತಿತ್ತು. ಹೋಟೆಲಿನ ಪಕ್ಕದಲ್ಲಿದ್ದ ಆಟಿಕೆಗಳ ಅಂಗಡಿಯಲ್ಲಿ

ನನಗೆ ಬುಗುರಿಯನ್ನು ಕೊಡಿಸಿದ್ದರು. ಆಗಲ್ಲ ಮೊಳೆ ಕೂರಿಸುವ ಜಾಗವನ್ನು ಗುರುತಿಸುವ ಸಲುವಾಗಿ ಬುಗುರಿಯ ಕೆಳಗೆ, ದಪ್ಪ ಕಬ್ಬಿಣದ ತಂತಿಯನ್ನು ಸಿಕ್ಕಿಸಿರುತ್ತಿದ್ದರು. ಅದನ್ನು ತೆಗೆದು ನಮಗೆ ಬೇಕಾದ ಮೊಳೆಯನ್ನು ಹಾಕಿಕೊಡುತ್ತಿದ್ದರು. ಬುಗುರಿಗಳಿಗೆ ಹೊಡೆಯಲು ಮೂರು ಬೇರೆ ಬೇರೆ ರೀತಿಯ ಮೊಳೆಗಳು ಸಿಕ್ಕುತ್ತಿದ್ದವು.

ಅಂಗಡಿಯವರಿಗೆ ನಾನು ಆರಿಸಿದ ಬಣ್ಣದ ಬುಗುರಿಯನ್ನು ಕೊಟ್ಟು 'ಬಾಚಿಮೊಳೆ ಹಾಕಿಕೊಡಿ' ಎಂದೆ. ಆತ 'ನನ್ನ ಬಳಿ ಇವತ್ತು ಯಾವ ಮೊಳೆಯೂ ಇಲ್ಲ. ನಿಮ್ಮ ಊರಲ್ಲಿ ಹಾಕಿಸಿಕೊಂಡು ಬಿಡಿ' ಎಂದರು.

ನನ್ನ ತಂದೆಯವರು 'ಮೊಳೆ ಇಲ್ಲದೆ ಬುಗುರಿ ಹೇಗೆ ಆಡಿಸುವುದು?' ಎಂದು ಕೇಳಿದರು. 'ನನ್ನ ಬಳಿ ಮೊಳೆಗಳೆಲ್ಲ ಮುಗಿದು ಹೋಗಿವೆ ಸಾರ್. ಒಂದು ಹತ್ತು ಪೈಸೆ ಕಡಿಮೆ ಕೊಡಿ ನಿಮ್ಮದೇ ಬೋಣಿಸಾರ್, ಇವತ್ತು ಭಾನುವಾರ, ದಯವಿಟ್ಟು ಕೊಂಡುಕೊಳ್ಳಿ' ಎಂದು ಅಂಗಲಾಚಿದರು. ಮರುಮಾತನಾಡದೆ ತಂದೆಯವರು 'ಒಳ್ಳೆಯದಾಗಲಪ್ಪಾ' ಎನ್ನುತ್ತಾ ದುಡ್ಡನ್ನು ಆತನಿಗೆ ಕೊಟ್ಟಿದ್ದರು. ಅವರು ಅದನ್ನು ಪಡೆದು ಕಣ್ಣಿಗೆ ಒತ್ತಿಕೊಂಡು ತಮ್ಮ ಗಲ್ಲಾಪೆಟ್ಟಿಗೆಗೆ ಹಾಕಿಕೊಂಡರು.

'ಮನೆಯ ಹತ್ತಿರ ಮೊಳೆ ಹಾಕಿಸಿಕೊಳ್ಳೋಣ' ಎಂದು ನನ್ನ ತಂದೆಯವರು ಬುಗುರಿಯನ್ನು ತಮ್ಮ

ಕೈಚೀಲಕ್ಕೆ ಹಾಕಿಕೊಂಡರು. ಆಟಿಕೆ ಅಂಗಡಿಯಿಂದ ಹೊರಟ ನನ್ನನ್ನು ಅಂಗಡಿಯಾತ ಕರೆದು 'ಮರಿ, ಈ ಚಾವಟಿ ತಗೋ' ಎಂದು ಮಾರುದ್ದದ ಕೆಂಪು ಬಣ್ಣದ ಚಾವಟಿಯನ್ನು ಕೊಟ್ಟರು. ಆಗ ಅಲ್ಲಿದ್ದ ನಮ್ಮ ಮೂವರ ಮುಖದಲ್ಲೂ ಮಂದಹಾಸ. ತಲೆಯಾಡಿಸುತ್ತ, ಮಿಷಿಯಿಂದ ಚಾವಟಿಯನ್ನು ಹಿಡಿದು, ಅದರ ಪೆಡಸುತನವನ್ನು ಪರಿಶೀಲಿಸುತ್ತಾ ಹೊರನಡೆದೆ.

ಬುಗುರಿ ಆಟಕ್ಕೆ ಬೇಕಾದದ್ದು ನಮಗೆ ಸೂಕ್ತವಾದ ತುದಿಯಿರುವ ಮೊಳೆ. ಆಟವನ್ನು ಕಲಿಯುವವರಿಗೆ, ರಕ್ತನಾತ್ಮಕ ಆಟ ಆಡುವವರಿಗೆ ತಲೆ ಕತ್ತರಿಸಿದ ಮೊಳೆಯ ಮೇಲೆ ಪ್ರೀತಿ. ಅದರ ತುದಿಯು ಇಂಗ್ಲಿಷಿನ 'ವಿ' ಆಕಾರಕ್ಕೆ ಚೂಪಾಗಿರುವಂತೆ ಸಾಣೆ ಹಿಡಿದಿರುತ್ತಿದ್ದರು. ಈ ಬುಗುರಿಯನ್ನು ಆಡಿಸಿದಾಗ ನೆಲದಲ್ಲಿ ಬಹಳ ಹೊತ್ತು ಆಡುತ್ತಿತ್ತು, ಅಪೀಟ್ ಮಾಡಲು ಸಾಕಷ್ಟು ಸಮಯ ಸಿಕ್ಕುತ್ತಿತ್ತು. ಆಟದಲ್ಲಿ ಇದರಿಂದ ಬೇರೆಯ ಬುಗುರಿಗೆ ಹೊಡೆದರೆ ಹೆಚ್ಚೆಂದರೆ ತರಚಿದ ಗುರುತು ಬೀಳುತ್ತಿತ್ತು ಅಷ್ಟೇ. ಬುಗುರಿಯನ್ನು ಬೇಗ ಆಡಿಸಲು ಚಾವಟಿಯನ್ನು ಮೂರು ನಾಲ್ಕು ಸುತ್ತು ಸುತ್ತಿದರೆ ಸಾಕು.

ಇನ್ನೊಂದು ಅರೆ ಆಕ್ರಮಣಕಾರಿ ಆಟಗಾರರು ಬಳಸುವುದು. ಅದಕ್ಕೆ ಈಟಿಯ ತುದಿಯಂತೆ ಇರುವ ಮೊಳೆಯ ಮೇಲೆ ಅವರಿಗೆ ಆಕ್ರ.

